



**PRIM'AWLA QORTI CIVILI
ONOR IMHALLEF ANNA FELICE**

Illum 1 ta' Frar, 2017

Rikors Guramentat Nru: 578/2009 AF

Camcas Limited (C-11934)

vs

Michael Farrugia

Il-Qorti:

Rat ir-rikors ġuramentat ta' Camcas Limited li permezz tiegħu wara li ġie premiss illi:

Il-kumpannija attrici hija proprjetarja tar-raba' mikrija lill-intimat maghrufa bhala Ta' Gelin u Ta' Berwieq fil-limiti tal-lmqabba u dan kif ser jigi spjegat aktar dettaljatament waqt is-smigh ta l-kawza.

Il-kumpannija attrici ottjeniet permessi mill-Awtorità ta' Malta dwar l-Ambjent u l-Ippjanar sabiex jizviluppaw l-istess fi djar residenzjali, liema permessi jgibu n-numri PA0749103, PA0754/03, PA0758/03, PA0750/03, PA0756/03, PA0760103, PA0751/03, PA0759/03, PA0755/03, PA0757/03, PA0752/03 u

PA0753/03 u ghalhekk ukoll bdew proceduri quddiem il-Bord dwar il-Kontroll tal-Kiri tar-Raba' ghar-ripreza tal-istess art (rikors numru 3/2006GG).

L-intimat ipprezenta applikazzjoni lill-MEPA sabiex jinghata permess jizviluppa l-art (applikazzjoni numru 06593/04) proprjeta' tar-rikorrenti lilu mikrija u dan billi ppropona li jeregi fuq l-art proprjeta' tar-rikorrenti xogholijiet strutturali u /jew permanenti u dan kif jirrizulta mill-applikazzjoni in kwistjoni.

Bix-xogholijiet proposti l-intimat qiegħed jittanta jbidel id-destinazzjoni tal-art billi il-kirja saret lilu biex jahdem l-art bhala raba' bagħli u mhux għat-trobbija tal-bhejjem.

Ix-xogholijiet proposti huma tali li jippregudikaw id-drittijiet tar-rikorrenti u dan kif ser jigi spjegat aktar dettaljatament tul is-smigh tal-kawza.

Fi kwalsiasi kaz ix-xogholijiet proposti ser iwasslu għall-intensifikazzjoni tal-uzu li qiegħed isir mil-art lokat u/jew għat-tibdil tad-destinazzjoni tagħha.

L-atturi bhala sidien opponew ix-xogholijiet u dan konsistentement ukoll ma dak li kienu għamlu il-predecessuri fit-titolu tagħhom li kienu wissew lill-intimat sabiex ma jagħmilx xogholijiet fuq l-art in kwistjoni.

Minkejja l-opposizzjoni tas-sidien l-intimat jidher li kien ser ikompli bix-xogholijiet strutturali premezz u li għalhekk s-sidien għandhom interess li jinibixxu permanentement lill-intimat milli jagħmel xogholijiet ta' kostruzzjoni jew alterazzjonijiet strutturali u kull xogħol iehor ta' natura strutturali u/jew permanenti fil-proprjeta' tagħhom.

L-esponenti talbu u ottjenew il-hrug ta' mandat ta' inibizzjoni fil-konfront tar-rikorrent li permezz tiegħu l-istess intimat gie inibit milli jagħmel xogholijiet ta' kostruzzjoni jew alterazzjonijiet strutturali fuq l-art mertu tal-kawza.

Intalbet din il-Qorti sabiex:

1. Tiddikjara li x-xogholijiet proposti mill-intimat fl-applikazzjoni tieghu lill-MEPA u li ggib in-numru 06593/04 jikkonsistu f' xogholijiet strutturali u/jew permanenti li ser iwasslu ghall-intensifikazzjoni tal-uzu li qiegħed isir mil-art lokat u/jew għat-tibdil tad-destinazzjoni tagħha u dan kif ser jirrizulta waqt is-smigh tal-kawza.
2. Tiddikjara li x-xogholijiet proposti mill-intimat fl-applikazzjoni tieghu lill-MEPA u li ggib in-numru 06593/04 jistghu jippregudikaw id-drittijiet tar-rikorrenti kif premess brevement f'dan ir-rikors.
3. Tinibixxi lill-intimati milli jagħmlu ix-xogholijiet proposti minnu fl-applikazzjoni tieghu lill-MEPA u li ggib in-numru 05593104 u milli jagħmel xogholijiet ohra ta' kostruzzjoni u/jew alterazzjonijiet strutturali fuq l-art tar-rikorrenti mingħajr il-kunsens tagħhom.
4. Bl-ispejjez kontra l-intimat li hu minn issa ngunt in subizzjoni u b' riserva ta' kull azzjoni ulterjuri spettanti lir-rikorrenti naxxenti mill-fatti premessi fil-qosor f'dan ir-rikors.

L-intimat huwa minn issa ingunt għas-subizzjoni.

Rat ir-risposta ġuramentata tal-konvenut Michael Farrugia li permezz tagħha eċċepixxa illi:

Preliminarjament jidher illi għall-istanza prezenti hu applikabbli l-provvedimenti tal-Artikolu 734(1)(d)(i) u (ii) tal-Kodici tal-Organizzazzjoni u Procedura Civili, peress illi din l-Onorabbli Qorti kif preseduta iddecidiet il-mandat ta' inibizzjoni numru 771/09 fl-ismijiet 'Camcas Limited v Michael Farrugia' kwindi bejn l-istess partijiet u dwar l-istess mertu, liema mandat ta' inibizzjoni ta lok għall-kawza prezenti u fid-decizjoni tagħha jirrizulta illi dahlet a fondo fil-vertenza bejn il-partijiet tant li tat decizjoni dettaljatissima.

Mal-atti ta' din il-kawza għandhom jigu annessi l-atti tal-mandat ta' inibizzjoni fuq riferit mnejn tirrizulta d-decizjoni dettaljata fuq indikata.

Minghajr pregadizzju għall-eccezzjonijiet precedenti, jidher illi din il-kawza hija intempestiva billi, kuntrarju għal dak li tallega s-socjetà rikorrenti fl-att promotorju, l-esponent ma għamel ebda att li minnu "jidher li ser ikompli bix-xogħlijiet strutturali" kif allegati mis-socjetà rikorrenti u dan il-fatt kien magħruf mir-rikorrenti sa minn qabel ma pprezentat il-mandat ta' inibizzjoni surreferit.

Kemm l-azzjoni odjerna kif ukoll il-precitat mandat ta' inibizzjoni numru 771/09 saru inutilment da parti tas-socjetà rikorrenti, billi din kienet perfettament konsapevoli illi l-eccepjent ma kienx bi hsiebu jagħmel ebda xogħlijiet strutturali fil-propjetà lila mikrija mir-rikorrenti wara li dawn urew l-oggezzjoni tagħhom u, fil-mori tal-mandat ta' inibizzjoni l-esponent informa b'dan b'mod formali lir-rikorrenti, kemm fir-risposta għal dak il-mandat kif ukoll waqt is-smigh mill-Qorti tal-imsemmi mandat ta' inibizzjoni.

Għalhekk, fi kwalunkwe kaz, l-eccepjent m'għandux ibati spejjez tal-kawza.

Minghajr pregudizzju għall-eccezzjonijiet precedenti, il-lamentazzjonijiet u l-pretensjonijiet tar-rikorrenti huma kompletament u manifestament infondati fil-fatt u anke fil-ligi u jimmeritaw li jigu michuda bl-ispejjez kolha kontra r-rikorrenti.

Salvi eccezzjonijiet ohra.

Rat illi fl-udjenza tal-15 ta' Ġunju 2010 din il-Qorti diversament presjeduta ħatret lill-perit Robert Musumeci bħala perit tekniku.

Rat ir-relazzjoni tal-perit tekniku.

Rat it-twegibiet tal-perit tekniku għad-domandi in eskussjoni tal-partijiet.

Semgħet ix-xhieda prodotti.

Rat in-noti ta' sottomissjonijiet tal-partijiet.

Rat li l-kawża tħalliet għas-sentenza.

Rat l-atti kollha tal-kawża.

Ikkunsidrat illi permezz ta' din l-azzjoni, is-soċjetà attriċi qiegħda titlob lil din il-Qorti ssib illi x-xogħlijiet li ppropona li jsiru l-konvenut fuq art proprjeta tas-soċjetà attriċi iżda mikrija lill-konvenut jammontaw għall-intensifikazzjoni tal-użu li qiegħed isir mill-art mikrija u/jew tibdil tad-destinazzjoni tal-istess art. Hija qiegħda titlob wkoll dikjarazzjoni li dawn ix-xogħlijiet ser jippreġudikaw id-drittijiet tagħha qua sid l-art kif ukoll sabiex il-konvenut jiġi inibit milli jagħmel ix-xogħlijiet proposti minnu fl-applikazzjoni tiegħu mal-Awtorità tal-Ippjanar għa l-Awtorità ta' Malta dwar l-Ambjent u l-Ippjanar.

Jirriżulta li l-ewwel żewġ eċċezzjonijiet tal-konvenut huma eżawriti in vista tan-nota ta' astensjoni a fol. 16 tal-proċess kif ukoll in vista tal-fatt illi fl-udjenza tal-24 ta' Frar 2015 din il-Qorti laqgħet it-talba tal-konvenut sabiex jiġu allegati l-atti tal-mandat ta' inibizzjoni numru 771/2009.

Mill-provi prodotti jirriżulta illi s-soċjeta attriċi hija s-sid ta' porzjon art magħrufa bħala Ta' Gebellin u Ta' Berwieq fil-limiti tal-Imqabba. Parti minn din l-art hija mikrija lill-konvenut. Ma tressqet ebda prova dwar in-natura ta' din il-kirja ħlief li fil-kuntratt tal-11 ta' Marzu 2005 fl-atti tan-nutar Carmelo Mangion li permezz tiegħu s-soċjetà attriċi akkwistat l-art mertu tal-kawża għe ddikjarat hekk:

"Il-kumpratur nomine jiddikjara illi jaf illi l-art in vendita hija mqabbla lil Mikiel Farrugia li joqgħod Parish Street, Mqabba, bħala l-uniku bidwi, u liema art hija mqabbla lilu bħala raba' baġħli. Inoltre, il-vendituri jiddikjaraw u jiggarrantixxu li huma qatt ma taw il-permess tagħhom sabiex l-imsemmi gabillott u/jew lill-okkupanti tar-raba, biex isir xi żvilupp jew kostruzzjoni fuq l-istess raba, jew li l-istess raba jiġi konvertit f'raba saqwi, jew permess ta' farms għat-trobbija tal-annimali, jew tħaffir u bini ta' spieri jew vaski tal-ilma."

Il-konvenut applika u kiseb permess mingħand l-awtoritajiet tal-ippjanar għall-*'alterations and extension to existing cow shed, proposed construction of concrete roof over existing cow shed, and proposed manure clamp to comply with LN 343/2001 and LN 139/2002'*. Din l-applikazzjoni ġgħib in-numru PA 6593/2004 u ġiet approvata mill-Awtorità ta' Malta għall-Ambjent u l-Ippjanar, illum l-Awtorità tal-Ippjanar, fit-23 ta' Settembru 2008. Ma jirriżultax illi l-attur beda jeżegwixxi dawn ix-xogħlijiet u fil-fatt fuq talba tas-soċjetà attriċi din il-Qorti diversment presjeduta ordnat il-ħruġ ta' mandat ta' inibizzjoni fil-konfront tal-konvenut permezz ta' digriet tal-4 ta' Ġunju 2009.

Jidher illi l-art in kwistjoni qiegħda tiġi użata mill-konvenut għat-trobbija tal-annimali. Is-soċjetà attriċi fir-rikors promotur tagħha tgħid illi x-xogħlijiet li huma proposti li jsiru skont il-permess għall-iżvilupp in kwistjoni jbiddu d-destinazzjoni tal-art billi l-kirja saret sabiex il-konvenut jaħdem l-art bħala raba' baġħli u mhux għat-trobbija tal-annimali. Il-Qorti tirrileva li ma tressqet ebda prova dwar l-użu għal xiex kienet inkriet din l-art, lanqas imqar ma tressaq sabiex jixhed il-konvenut jew l-awturi fit-titolu tas-soċjetà attriċi, u minkejja li xehed fil-qosor Anton Camilleri, rappreżentant tas-soċjeta attriċi, ma saret ebda riferenza għall-użu permess tal-art in kwistjoni. B'żieda ma dan, is-soċjetà attriċi stess fin-nota ta' sottomissjonjiet tagħha hija tgħid proprju hekk:

*"Issa f'dan il-kaz it-tibdil huwa estensiv, strutturali u ser jwassal għall-intensifikazzjoni tal-uzu tal-oggett **ghalkemm mhux bdil fid-destinazzjoni billi l-fond huwa gja uzat bhala razzett.** Issa biex il-bdil jkun permissibili jrid ikun il-kaz li dak il-bdil jkun mehtieg biex l-oggett jkun gawdut għall-iskop għall liema jkun mikri. Issa jrid evidenti li l-fond jista jtkompla jitgawda mill-konvenut mingħajr il-htiega ta' dan il-bdil propost, u di fatti il-fond jidher li skond il-konvenut stess ilu jintuza bhala razzett għal diversi snin. **Ghalhekk it tibdil ma huwa b' l-ebda mod mehtieg biex il-fond jista jintuza għall-iskop għall-liema kien gie mikri.**" (Enfasi miżjud).*

Għaldaqstant, il-Qorti ċertament ma jirriżultalhiex illi l-konvenut biddel id-destinazzjoni tal-art in kwantu li ma ġiex pruvat għas-sodisfazzjon tal-Qorti li l-art in kwistjoni ma kinitx oriġinarjament mikrija għat-trobbija tal-annimali u ċioè l-użu li kien qiegħed isir minnha meta s-soċjetà attriċi ressqet il-pretensjonijiet tagħha permezz tal-proċeduri odjerni.

Il-perit tekniku fir-relazzjoni tiegħu jikkonkludi hekk:

"L-esponenti jissottometti li x-xogħolijiet koperti bil-permess PA6593/04 jammontaw għal aktar żvilupp fuq is-sit mertu tal-kawża kemm fuq il-livell ta' l-art kif ukoll fil-livell ta' taħt l-art. B'hekk, tali żvilupp, kieku wieħed kellu jeseġwih kif propost, se jwassal għall-intensifikazzjoni ta' l-użu preżenti. Huwa minnu wkoll illi kieku l-istrutturi approvati kellhom jinbnew, dawn jitqiesu bħala strutturi ta' natura permanenti. Għaldaqstant però, l-esponent jirrileva li l-iżvilupp munit bil-permess mhux se jbiddel id-destinazzjoni ta' l-art, almenu che l-istruttura proposta tibqa tintuża skont l-użu approvat, u ċioè manure clamp, u dan qed jingħad stante l-fatt li s-sit de quo diġà jintuża bħala farm."

Il-Qorti ssib illi ma tressqet ebda raġuni għalfejn għandha tiskarta l-konklużjonijiet tal-perit tekniku u għaldaqstant hija ser tagħmel tagħha dawn il-konklużjonijiet.

Fil-mertu, il-konvenut eċċepixxa li l-azzjoni odjerna saret intempestivament mis-soċjeta attriċi in kwantu li ma kien sar ebda xogħol fuq l-art kif awtorizzat bil-permess tal-Awtorità tal-Ippjanar kif ukoll illi t-talbiet tas-soċjeta attriċi huma infondati fil-fatt u fid-dritt. Il-Qorti tirrileva li huwa minnu li effettivament ma sar ebda xogħol mill-konvenut fuq l-art mertu tal-kawża, iżda in kwantu li jirriżulta li l-konvenut applika mal-awtoritajiet konċernati u anke otjena permess mingħand l-istess awtoritajiet sabiex jibda dawn ix-xogħlijiet mingħajr il-permess tas-sidien tal-art, il-Qorti ma ssibx illi l-proċeduri tal-lum u/jew il-mandat ta' inibizzjoni saru intempestivament. Is-soċjetà attriċi rinfaċċjata bil-fatt illi l-attur seta' jibda dawn ix-xogħlijiet għaliex kellu l-permessi meħtieġa mingħand l-awtoritajiet, ma kienitx mistennija li tistenna sakemm tara lill-

konvenut fizikament jibda bl-iżvilupp qabel tressaq il-pretensjonijiet tagħha quddiem din il-Qorti. Dan minkejja l-fatt illi ma jirriżultax illi l-attur qatt bagħat *commencement notice* lill-Awtorità tal-Ippjanar. Għaldaqstant, din l-eċċezzjoni qiegħda tiġi miċhuda.

Jonqos issa li jiġi kkunsidrat jekk l-iżvilupp propost mill-konvenut, li kif jikkonferma l-perit tekniku jammonta għall-intensifikazzjoni tal-użu tal-art, jammontax ukoll għall-alterazzjonijiet li jippreġudikaw id-drittijiet tas-soċjetà attriċi bħala sid l-art.

Artikolu 1554 tal-Kodiċi Ċivili jipprovdi li kerrej għandu:

"(a) jinqeda bil-ħaġa mikrija bħala missier tajjeb tal-familja, u għall-użu miftiehem fil-kuntratt, jew, jekk ma jkunx hemm ftehim fuq dan, għall-użu li jista' jiġi preżunt miċ-ċirkostanzi."

Filwaqt li artikolu 1564(1) jipprovdi hekk:

"Il-kerrej, matul il-kiri, ma jista' jagħmel ebda tibdil fil-ħaġa mikrija mingħajr il-kunsens ta' sid il-kerja, u m'għandux jedd jitlob il-ħlas lura tal-valur, ikun kemm ikun, tal-miljoramenti magħmula mingħajr dak il-kunsens."

Kif ingħad mill-Qorti tal-Appell Inferjuri fis-sentenza tagħha fl-ismijiet A.M.J. Investments vs Maurice Bonnici et tat-28 ta' Novembru 2007:

*"Kif saput, il-principju li kerrej ma jistax jagħmel alterazzjonijiet fil-fond mikri mingħajr il-kunsens tas-sid mhux wiehed assolut. Hu, anzi, rikonoxxut lilu, għall-ahjar godiment tal-fond, id-dritt tal-jus variandi ordinarja purke ma jarrekax trasformazzjoni radikali u irriversibbli. Fuq dan il-punt il-gurisprudenza tagħna hi wahda pjuttost konkordi tant li tirrikonoxxi illi l-kerrej, "avendo il diritto di godere, bisogna che abbia la facoltà di adattare la cosa alla sua convenienza ed ai suoi bisogni". Dan mehud rigward "alle particolari circostanze del caso ed anche all' epoca in cui le modificazioni hanno luogo" (**Kollez. Vol. XXV P I p 206**).*

L-ezemplari huma bosta. Ara **Kollez. Vol. XXIX P II p 681** (rimozzjoni ta' bejt u tniffid ma' fond iehor mis-socjeta` Filarmonika ta' Bormla), "**Anthony Spiteri et -vs- Pantelis Mairangas et**", Appell, 5 ta' Ottubru, 2001 (tisqifa ta' bitha), **Kollez. Vol. XXXVII P I p 156** (ftuh ta' bieb biex jigi komunikat fond ma' iehor). "**Dr. Joseph Jaccarini et -vs- Gerald Digby**", Bord tal-Kera, 9 ta' Gunju 1983 (tibdiliet strutturali varji fil-kazin tal-M. L. P. gewwa l-Belt). Dak li jghaqqad flimkien din il-kazistika hu l-kriterju li certu tibdil, anke strutturali, hu permess purke mhux rilevanti bosta, ma jaffettwax l-integrita tal-fond mikri u tibqa' rispettata n-natura u d-destinazzjoni tieghu. S' intendi trattasi ta' apprezzament ta' fatt in rapport ghas-sitwazzjoni ezistenti fil-mument tal-kontrattazzjoni tal-kirja, kollox hu rimess ghal gudizzju tat-tibdiliet fil-kaz partikolari."

Hekk ukoll il-Qorti tal-Appell Inferjuri fis-sentenza tagħha fl-ismijiet Gorg Micallef et vs Carmelo Muscat tas-27 ta' Ġunju 2007 qalet hekk:

"Dan premiss, hu dejjem tajjed li wiehed ma jitlefx di vista illi ghalkemm hu minnu li l-ligi komuni tippreciza li l-kerrej ma jistax, bla kunsens tas-sid, jagħmel tibdiliet [Artikolu 1564 (1), Kodici Civili], sew id-dottrina legali kif ukoll il-gurisprudenza ttempraw sew dan l-obbligu impost fuq il-kerrej billi ammettew li dan hu konsentit jagħmel modifikazzjonijiet f' certi limiti objettivi, basta li dawn "non alterano la sostanza della cosa" (**Kollez. Vol. XXVIII P III p 937**) u t-tibdil ma jiznaturax id-destinazzjoni tal-fond (**Kollez. Vol. XLVII P I p 264**). Proprju, in tema, intqal dan minn din il-Qorti, kif presjeduta, fis-sentenza tagħha tas-7 ta' Lulju 2005 in re: "**Michael Angelo Zammit et nomine -vs- Felix Xiberras et**", (Appell mill-Bord dwar il-Kontroll ta' Kiri tar-Raba', Ghawdex):-

"Id-dixxiplina tal-modifikazzjonijiet li jistghu jikkonsistu kemm f'miljoramenti u zidiet, tirrigwarda dawk l-innovazzjonijiet, kwalitativi u kwantitattivi, inerenti għall-fond u kompju ti fl-ambitu tal-konfini tal-fond lokat, b' mod li l-istruttura fundamentali tieghu u d-deskrizzjoni proprja

tal-fond jithallew integri. Minn dan jitnissel li l-kerrej ma jistax jagħmel kambjamenti strutturali profondi li jkollhom bħala kongwenza t-trasformazzjoni tal-haga lokata, u allura t-telf ta' l-integrita tal-fond. Naturalment kull kaz jiddependi fuq il-fattispeci partikulari tiegħu."

Il-Bord tal-Kera fis-sentenza tiegħu fl-ismijiet Carmen Sammut vs John P. Debono tas-7 ta' Lulju 2004, ikkonfermata mill-Qorti tal-Appell Inferjuri fit-18 ta' Mejju 2005 jagħmel riferenza għas-sentenza tal-Prim Awla tal-Qorti Ċivili fl-ismijiet Vassallo vs Muscat tal-25 ta' Marzu 1994 fejn ingħad illi l-ġurisprudenza anke aktar riċenti taċċetta bħala nnovvazzjonijiet u modifikazzjonijiet li l-inkwilin hu permess jeżegwixxi fil-fond lokat anke xogħlijiet strutturali li jiġu kwalifikati bħala straordinarji.

Rilevanti għall-kaz tal-lum hija s-sentenza tal-Qorti tal-Appell Inferjuri fl-ismijiet Michael Angelo Zammit et noe vs Felix Xiberras et, tas-7 ta' Lulju 2005 fejn ingħad hekk:

"Similment fil-kaz taht konsiderazzjoni l-intimati appellanti biddlu l-istruttura taz-zingu b' wahda tal-gebel anke jekk aktar imdaqqa minn ta' qabilha. Fil-fehma ta' din il-Qorti, imbagħad, mhix id-dimensjoni tal-miljorament li l-aktar hu nfluwenti imma jekk tali miljorament kienx ta' siwi għall-uzu agrikolu jew tat-trobbija ta' l-annimali, purke s' intendi ma tkunx wahda li titrasforma b' mod radikali u rreversibbli l-integrita` u n-natura tal-fond. Qaghda din li, tenut qies tas-sitwazzjoni tal-fond mikri, ma jidherx li hu hekk il-kaz hawnhekk.

Tenut rigward tal-konsiderazzjonijiet kollha fuq magħmula, iz-zmien li fih saret, il-mestjier tal-kerrej, ix-xorta tal-kostruzzjoni għall-immodernizzar tal-cowshed, il-karattru tal-fond, din il-Qorti hi tal-fehma illi tali kostruzzjoni, ta' utilita` għall-kerrej, ma kienetx ggib xi sitwazzjoni potenzjalment dannuza la għall-fond u lanqas għall-interessi tas-sid. Biex wiehed jissellef mill-kliem tas-sentenza fl-ismijiet **"Anthony Spiteri et -vs- Pantelis Mairangas et"**, Appell, 5 ta' Ottubru 2001, "zgur li mhux minnu li l-istruttura (tisqifa ta' bitha u bini ta' kamra fuqha)

li minnha qed jilmentaw (l-atturi) kienet b' xi mod biddlet in-natura tal-fond. Kienet fiha nfisha kostruzzjoni ancillari ghad-destinazzjoni tieghu ... Certament ta' utilita` għall-hanut. Ma jstax ikun hemm dubbji illi fihom infushom ix-xogħlijiet mhux biss ma biddlux id-destinazzjoni tal-fond lokat bhala hanut imma kellhom jitqiesu bhala miljoramenti tieghu."

*Similment gie deciz fil-kawza fl-ismijiet "**Il-Kontessa Maria Teresa Deguara Caruana Gatto -vs- Pinu Buhagiar**", Appell, 27 ta' Jannar 1997, sew familjari għall-gudikant sedenti li fiha fiz-zmien li kien jeżercita l-professjoni ta' avukat kien difensur tal-gabillott-kerrej li bena kamra mill-gdid fl-għalqa lilu mqabbla."*

Applikati dawn il-principji għall-kawża odjerna, din il-Qorti jirriżultalha li minkejja li huwa veru li dawn l-alterazzjonijiet proposti mill-konvenut huma ta' natura permanenti, in kwantu li jammontaw għal tibdiliet strutturali fir-razzett eżistenti, kif ukoll sabiex issir demmiela fuq l-art, ma tressqet ebda prova mis-soċjeta rikorrenti li dawn l-alterazzjonijiet ser ikunu rriversabbli jew radikali, jew li se joħolqu xi preġudizzju lill-istess soċjeta rikorrenti.

In effett m'huwiex ikkontestat bejn il-partijiet illi fuq l-art diġa hemm razzett li jintuża għat-trobbija tal-animali. Kif diġa ngħad, ma tressqet ebda prova li l-konvenut biddel id-destinazzjoni tal-fond lokat kif donnha anke taċċetta s-soċjeta attriċi mill-kliem tan-nota ta' sottomissjonijiet tagħha.

Il-fatt illi se jżid demmiela fuq l-art mikrija lilu u jagħmel tibdiliet fil-*cowshed*, liema *cowshed* fuq kollox hija diġa eżistenti, u li dawn ix-xogħlijiet proposti jammontaw għall-intensifikazzjoni tal-użu tal-art, ma jfissirx awtomatikament illi ser jinħoloq xi preġudizzju lis-sid, u dan anke jekk l-istruttura tista' tiġi kkunsidrata ta' natura permanenti. Kien jispetta lis-soċjeta attriċi li ġgib evidenza konkreta tal-preġudizzju li hija tgħid illi ser issofri jekk il-konvenut jagħmel dawn ix-xogħlijiet u mhux tistrih fuq il-fatt illi dawn huma ta' natura permanenti. Il-fatt illi huma permanenti ma jfissirx illi huma rriversabbli.

Jidher li l-preġudizzju li s-socjetà attriċi qiegħda tilmenta minnu huwa l-fatt illi hija beħsibha tiżviluppa l-art in kwistjoni. İzda dan il-fatt waħdu xejn ma jiswa in kwantu li l-art għadha mikrija lill-konvenut u l-proċeduri odjerni ma ġewx istitwiti sabiex tiġi terminata din il-kirja. Il-konvenut għandu dritt jagħmel alterazzjonijiet li ma jbidlux in-natura tal-fond u ma jippreġudikawx lis-sid, sakemm l-art għadha mikrija lilu. Il-fatt waħdu li s-sid beda proċeduri sabiex jitermina l-kirja għall-raġunijiet li huma indipendenti mill-alterazzjonijiet li jrid jagħmel il-kerrej ma jfissirx illi l-alterazzjonijiet proposti minnu neċessarjament jammontaw għal xi preġudizzju lis-socjeta attriċi.

Għar-raġunijiet premeżsi, l-Qorti qiegħda taqta' u tiddeċiedi billi filwaqt illi tilqa' l-ewwel talba attriċi limitatament billi tiddikjara li x-xogħlijiet proposti mill-konvenut fl-applikazzjoni tiegħu PA 6593/2004 jikkonsistu f'xogħlijiet strutturali permanenti li ser iwasslu għall-intensifikazzjoni tal-użu li qiegħed isir mill-art mikrija, tiċhad il-bqija tat-talbiet attriċi.

Spejjeż tal-kawża jiġihallu in kwantu għal kwart mill-intimat u tlett kwarti mis-socjetà rikorrenti.

IMHALLEF

DEP/REG